

minn Noel D'Anastas – ndanastas@gmail.com

Mark Knopfler ċelebri

– diżappunt għan-nostalgija ta' Dire Straits

17 ta' Lulju 2013. Il-Fosos tal-Furjana. Il-kunċert ta' Mark Knopfler fostna bhala parti mit-*tour* estensiv li qed jagħmel bhalissa madwar l-Ewropa biex jippromwovi l-ahhar xogħol tiegħu bhala solista fl-album doppju *Privateering*, jista' jitqies bhala mużikalment eċċelenti. Izda għal dawk li baqgħu ankrati man-nostalgija tal-leġġenda Dire Straits, żgur li kellhom aspettattivi kbar u tama li Knopfler seta' jwasslilhom doża tajba ta' dak iż-żmien.

Dire Straits ilhom li nfindu 20 sena u Knopfler evolva matul is-snin u tana bosta materjal sofistikat u illum għandu aktar albums minn dak li kien hareġ ma' Dire Straits. Fiz-żmien tal-lum, Knopfler ma jappellax għall-mases, artist uniku li postu hu ahjar f'teatru fejn l-interazzjoni tal-udjenza hija aktar intima.

Privateering joffri mużika tajba, tahlita bejn ir-rock, blues u folk li johroġ it-teknika individwali tal-mużiċisti li ilhom idoqqu miegħu għal dawn l-ahhar 20 sena. U hekk inhass fil-kunċert fuq il-Fosos, bil-palk faċċata tal-knisja ta' San Publju, b'fillieri ta' sigġijiet quddiem il-palk li

jtellfu mill-emozzjoni u l-*buzz* tal-aktar segwaċi akkaniti.

Hafna m'ghamlux distinzjoni li huma kienu qed jattendu għall-kunċert ta' Mark Knopfler bhala solista u mhux ta' Dire Straits. Dawk il-hafna li stennew numri immortali, bhal *Sultans of Swing*, *Calling Elvis*, *Brothers in Arms*, *Money For Nothing* u tant ohrajn, harġu diżappuntati, uħud minnhom jitolqu f'nofsu! Forsi ġew imqarrqa mir-reklami fuq il-gazzetti u radjijiet fejn ingħata aċċenn prominenti u konsistenti għal Mark Knopfler bhala l-vuċi ta' Dire Straits, b'diska fl-isfond ta' dan il-grupp.

Inhoss li l-organizzaturi setgħu kienu aktar diretti fil-promozzjoni tagħhom, liema promozzjoni ma kinitx daqshekk kbira daqs kunċerti ohra tal-passat organizzati minn NnG. Milli jidher qed jahsbu li m'għandhomx bżonn is-sapport tal-*media*!

L-organizzazzjoni kienet biss id-dell ta' dak li ssoġu NnG huma magħrufa għalih. Il-kunċert beda tard. *Big screens* inezistenti. Il-hoss fuq quddiem kien tajjeb iżda fuq wara kien baxx li jitliflek mill-koncentrazzjoni. Ftit li xejn

kien hemm heġġa ta' parteċipazzjoni mill-pubbliku. Hasra!

Mark Knopfler kien brillanti, kitarrista fin. Is-*solos* tiegħu kif ukoll l-improvizzazzjoni bejnu u l-vjolinist John McCusker u Glenn Worf fuq il-kontrabaxx kienu ċelebrità bhalma kienu l-pjanista Jim Cox u l-keyboardista Guy Fletcher li jaf sew lil Knopfler mill-1984 mad-Dire Straits.

Il-*playlist* kienet simili għall-kunċert ta' Ruma li għamel fit-13 ta' Lulju li għadda. Barra materjal minn *Privateering* fosthom *I used to Could*, Knopfler wassal numri ohra fil-karriera solista, inkluż *Postcards from Paraguay*, *What it is*, *Father and Son*, *Marbletown* u *The Piper's Dream*.

L-entuzjażmu ntlahaq l-aktar f' *Romeo and Juliet* u *So Far Away* li daqqa fl-*encore*. *Telegraph Road* kienet ukoll inkluża iżda għalkemm johroġ fiha l-aqwa tad-Dire Straits, inċidentalment mhix daqshekk magħrufa.

Il-kunċert ta' Knopfler jista' jitqies bhala kullana ohra ma' dawk ta' ġganti ohra bhal Robert Plant u Roger Waters, li d-dehra fostna ma tintesiex.



Mark Knopfler fil-kunċert fuq il-Fosos nhar l-Erbgħa li għadda (Ritratt: Martin Agius)



Xtreme Metal Assault 2013 li nżamm is-Sibt 13 ta' Lulju fil-Habs il-Qadim ta' Kordin kien suċċess mhux biss għall-partiċipazzjoni tal-*bands* u l-organizzazzjoni tajba minn Edward Tagliaferro u dawk li kellu jgħinuh, iżda wkoll għan-numru ta' segwaċi li minn edizzjoni għal ohra qed jiżdedu. Dan ikompli jagħmel dan ix-xenarju haj. Iz-żewġ *stages* allokatu raw preżenza hajja minn 15-il *band* lokali, uħud minnhom b'esperjenza ta' snin u ohrajn li jippromettu. L-ammirazzjoni kienet kontinwa, hafna talent u grinta. Il-kollaborazzjoni bejn il-membri tal-*bands* inhasset sew. Prosit lill-*bands* kollha.

Jirritorna l-Festival Internazzjonali tal-Kanzunetta Maltija

Il-Festival Internazzjonali tal-Kanzunetta Maltija se jirritorna wara bosta snin. Insostni li kellna bżonn għax fuq forma internazzjonali jerga' jitpoġġa l-ilsien Malti fil-kanzunetta, xi haġa li konna tinfna fil-Malta Eurovision Song Contest.

Festivals bhal dan ikompli jgħinu għal aktar shubija bejn il-pajjiżi parteċipanti u jagħti wkoll opportunità lill-kompożituri, awturi u kantanti Maltin f'kuntest internazzjonali.

Nittama wkoll li naraw element barranin ta' stoffa, forsi wkoll xi isem magħruf. Jalla dan

il-Festival ikun ukoll ta' alternattiva għall-kantanti li illum jitqiesu veterani u li ilna żmien ma naraw is-sehem tagħhom fil-Malta Eurovision Song Contest.

Intant, se ssir laqgħa għall-kompożituri, awturi u kantanti kif ukoll għal dawk kollha interessati fil-mużika Maltija. Din se ssir nhar l-Erbgħa, 24 ta' Lulju 2013 fis-Sala Isouard fil-bini tat-Teatru Manoel fil-Belt fis-6.30 ta' filgħaxija. Se jitqassmu r-regolamenti kif ukoll jingħata tagħrif importanti dwar il-festival.

■ Wara li daqq f'din l-edizzjoni tal-Malta Jazz Festival, it-trio lokali tal-jazz modern CUSP se jniedi l-EP debuttanti *Spiritual Ritual* nhar il-Hadd li ġej, bhal-lum ġimgħa, fil-bitha tal-MITP fil-Belt. F'din il-lejla ta' tnedija, se jkun hemm stedina ta' kollaborazzjoni bejn id-daq ta' The Rubberbodies Collective u l-letteratura ta' Adrian Grima. Se jkun hemm *stand* tal-ikel minn Gochi Sushi Restaurant. L-EP se jkun għall-bejgħ waqt l-avveniment. Kulhadd hu mistieden. Il-bibien jifthu fis-7.30 ta' filgħaxija. Għal aktar tagħrif dwar CUSP ara l-paġna tal-*facebook*.

Il Programm 'Marci u Bandalori' fuq Radio 101 jixxandar illum il-Hadd fit-8.30 a.m. sad-9.30 a.m. bi produzzjoni u preżentazzjoni ta' **Joe Chetcuti**